

BMU-da kompüter elmləri ixtisası üzrə beynəlxalq ikili diplom proqramı icra edilir

Bakı Mühəndislik Universiteti (BMU) ilə Koreya Respublikasının İNHA Universiteti arasında icra olunan beynəlxalq ikili diplom proqramı (BMU-İNHA İDP) kompüter elmləri (süni intellekt mühəndisliyi) ixtisasına yiyələnmək istəyən abituriyentlər üçün geniş imkanlar yaradır. BMU bu müasir və strateji əhəmiyyət daşıyan ixtisası ölkəmizdə tədris edən ilk universitetlərdən biridir.



BMU-dan AZƏRTAC-a bildirilib ki, kompüter elmləri (süni intellekt mühəndisliyi) ixtisası tələbələrə alqoritmlər, maşın öyrənməsi, dərin öyrənmə, neyron şəbəkələr və digər qabaqcıl texnologiyalar sahəsində peşəkar bilik və bacarıqlar qazandırır.

Məzunlar süni intellekt sistemlərinin hazırlanması, tətbiqi və təkmilləşdirilməsi sahələrində fəaliyyət göstərə, eləcə də müxtəlif sahələr üzrə ağıllı qərarverici sistemlər üzərində işləyə biləcəklər. Maliyyə, bank, səhiyyə, sənaye, nəqliyyat, kibertəhlükəsizlik, oyun sənayesi və digər texnoloji sahələrdə süni intellekt mühəndislərinə böyük ehtiyac var.

Təhsil müddətində tələbələr "Python", "TensorFlow", "PyTorch", SQL, C++ və digər proqramlaşdırma alətləri ilə işləməyi öyrənəcək, layihələr və beynəlxalq komanda işi üzrə praktiki təcrübə qazanacaqlar. Tədrisin ingilis dilində aparılması isə beynəlxalq layihələrdə iştirak və global karyera imkanlarını genişləndirəcək.

BMU-İNHA İDP "2019-2023-cü illər üzrə Azərbaycan Respublikasında ali təhsil sisteminin beynəlxalq rəqabətliliyinin artırılması Dövlət Proqramı" çərçivəsində 2020-ci ildən icra olunur. Prezident İlham Əliyevin "Azərbaycan Respublikasında ali təhsil sisteminin beynəlxalq rəqabətliliyinin artırılması ilə bağlı əlavə tədbirlər haqqında" 2025-ci il 22 iyul tarixli sərəncamına əsasən, proqramın icra müddəti 2030-cu ilədək uzadılıb.

Proqramın tədrisi 3+1 modelinə əsaslanır: 3 il BMU-da, 1 il isə Koreya Respublikasının İNHA Universitetində keçirilir. Təhsil müddətinin sonunda tələbələrə İNHA Universiteti tərəfindən süni intellekt mühəndisliyi, BMU tərəfindən isə kompüter elmləri ixtisası üzrə bakalavr diplomları təqdim edilir. Bu ixtisas üzrə məzunlar süni intellekt mühəndisi, maşın öyrənməsi üzrə mütəxəssis, proqramçı, proqram təminatı üzrə mühəndis, data analitik və digər vəzifələrdə çalışmaq imkanına malik olacaqlar.

Təhsilənlərin Koreya Respublikasında 1 illik tam təhsili və 3 həftəlik yay məktəbində iştirakı, habelə təhsil haqqı, qeydiyyat, tədris materialları və elektron informasiya resurslarına çıxış xərcləri dövlət proqramı çərçivəsində Azərbaycan Respublikasının Dövlət Neft Fondu tərəfindən qarşılır. Proqram məzunlarının qazanacağı bilik və bacarıqlar qeyd olunan 4 ixtisas üzrə mühəndislik, tədqiqat, beynəlxalq təhsil, təhlil və inkişaf sahələrini əhatə edəcək.

Beynəlxalq ikili diplom proqramına qəbul Dövlət İmtahan Mərkəzi (DİM) tərəfindən keçirilən qəbul imtahanlarının (bakalavriat səviyyəsi üzrə) nəticələri və İNHA Universiteti tərəfindən təşkil olunacaq daxili imtahan əsasında aparılır. BMU-İNHA İDP-də Azərbaycan vətəndaşı olan, 2025-ci ildə DİM imtahanlarından uğurla keçən 1-ci ixtisas qrupu üzrə müəyyən edilmiş müvafiq keçid balını toplamış abituriyentlər iştirak edə bilər. Seçim nəticəsində 25 tələbə kompüter elmləri (süni intellekt mühəndisliyi) ixtisası üzrə təhsil almaq hüququ qazanacaq.

Bundan əlavə, proqrama müraciət etmiş namizədlər BMU ilə İNHA Universitetinin birgə təşkil etdiyi və yazılı formada keçirilən riyaziyyat, fizika, ingilis dili üzrə daxili imtahandan da uğurla keçməlidir. Daxili imtahanda iştirak etmək üçün namizədlər tələb olunan sənədləri "onlayn anket"ə daxil etməlidir. Sənədlər avqustun 9-dək (səat 23:55) qəbul ediləcək. Sənədlər göstərilən tarixədək onlayn anket formasında təqdim edilməlidir.

BMU-İNHA İDP-yə qəbul üçün daxili imtahan avqustun 11-də keçiriləcək və nəticələri avqustun 15-də elan ediləcək.

Proqramla bağlı ətraflı məlumatı elandan əldə etmək mümkündür.

BMU-İNHA İDP-yə qəbul olunmuş namizədlərin siyahısı Elm və Təhsil Nazirliyinə göndərilərək, DİM-də rəsmi olaraq qeydiyyatda alınır. Əlavə olaraq, qəbul olunmuş namizədlər rəsmi BMU-İNHA İDP tələbəsi statusunu qazanaraq, DİM-in ixtisas seçimində (kodlaşdırma) iştirakdan azaddırlar. BMU-İNHA İDP-yə qəbul olmayan namizədlərin DİM-in ixtisas seçimində (kodlaşdırma) iştiraklarını təmin etmək üçün kifayət qədər vaxtın ayrılması nəzərə alınır.